

ഇതിനായി 305030 മെ.ടൺ അരി വാങ്ങുന്നതിന് 505.17 കോടി രൂപ വിലയിനത്തിൽ മാത്രം ചെലവായിട്ടുണ്ട്. 237689 മെ.ടൺ അരി ഇത്തരത്തിൽ സ്പെഷ്യൽ വിഹിതമായി വിതരണം ചെയ്തിട്ടുണ്ട്.

(ബി) റേഷൻ കടകളിലെ ഇ-പോസ്റ്റ് മെഷീൻ വഴി മൈക്രോ എ.ടി.എം. സംവിധാനം ആരംഭിക്കുന്നതിന് വിവിധ ബാങ്കുകളുമായി ചർച്ച നടത്തിയിട്ടുണ്ടോയെന്ന് വെളിപ്പെടുത്തുമോ?

പ്രാഥമിക ചർച്ചകൾ നടത്തിയിട്ടുണ്ട്. തുടർനടപടികൾ പുരോഗമിച്ചുവരുന്നു.

(സി) റേഷൻ വ്യാപാരികൾക്ക് നിലവിൽ ലഭിക്കുന്ന കമ്മീഷൻ എത്രയാണെന്നും കൂടുതൽ വില്പന നടത്തുന്ന റേഷൻ വ്യാപാരികൾക്ക് അധിക കമ്മീഷൻ ലഭിക്കുന്നതിനുള്ള അവസരമുണ്ടോയെന്നും അറിയിക്കുമോ?

45 ക്വിന്റൽ വിതരണം ചെയ്യുന്ന റേഷൻ വ്യാപാരികൾക്ക് 18,000 രൂപ അടിസ്ഥാന കമ്മീഷൻ ഉറപ്പുവരുത്തിയിട്ടുണ്ട്. 45 ക്വിന്റലിന് താഴെ വിതരണം നടത്തുന്ന വ്യാപാരികൾക്ക് ക്വിന്റലിന് 220 രൂപ നിരക്കിൽ കമ്മീഷനും സപ്പോർട്ടീവ് പേയ്മെന്റായി പരമാവധി 8,500 രൂപയും അനുവദിച്ചു നൽകുന്നുണ്ട്. 45 ക്വിന്റൽ വരെ വിൽപ്പന നടത്തുന്ന വ്യാപാരിക്ക് അടിസ്ഥാന കമ്മീഷൻ ലഭിക്കുന്നതിന് റിക്വയർമെന്റിന്റെ 70 ശതമാനത്തിലധികം വിൽപ്പന നടത്തേണ്ടതാണ്. വിൽപ്പനയിൽ ഉണ്ടാകുന്ന കുറവിന് ആനുപാതികമായി കമ്മീഷനിലും കുറവുണ്ടാകുന്നതാണ്. 45 ക്വിന്റലിൽ അധികം വിൽപ്പന നടത്തുന്ന വ്യാപാരികൾക്ക് ഓരോ ക്വിന്റലിനും 180 രൂപ നിരക്കിൽ കമ്മീഷൻ നൽകിവരുന്നുണ്ട്. വിതരണം കൂടുതലാകാൻ കമ്മീഷൻ തുകയും വർദ്ധിക്കുന്ന രീതിയിലാണ് നിലവിൽ കമ്മീഷൻ അനുവദിച്ചുവരുന്നത്.

(ii) നക്ഷത്രചിഹ്നമിടാത്ത ചോദ്യങ്ങളുടെ ഉത്തരങ്ങൾ

അടിസ്ഥാന സൗകര്യ വികസനം

1 (4724) ശ്രീ. കെ. ജെ. മാക്സി: താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ :

(എ) സംസ്ഥാനത്ത് അടിസ്ഥാനസൗകര്യ വികസനമെന്ന ആവശ്യം കണക്കാക്കി ഉദാരമായ കേന്ദ്ര സഹായം നേടിയെടുക്കാനായി സ്വീകരിച്ചുവരുന്ന പ്രവർത്തനങ്ങളുടെ വിശദാംശം നൽകാമോ;

&

(ബി) പ്രസ്തുത ആവശ്യത്തിലേയ്ക്കായി പ്രധാനമന്ത്രിയുമായും കേന്ദ്ര റോഡ് ഗതാഗതവും ഹൈവേയും മന്ത്രിയുമായും മുഖ്യമന്ത്രി കൂടിക്കാഴ്ച നടത്തിയതിൻപ്രകാരം ലഭ്യമാകുന്ന വികസന പദ്ധതികൾ എന്തെല്ലാം; അവ പ്രാവർത്തികമാക്കാൻ നടത്തിവരുന്ന പ്രവർത്തനങ്ങൾ വിശദമാക്കുമോ?

സെമി ഹൈസ്പീഡ് റെയിൽവേ ലൈൻ (സിർവർ ലൈൻ), തിരുവനന്തപുരം, കോഴിക്കോട് ലൈറ്റ് മെട്രോ, അങ്കമാലി-ഗബരി റെയിൽപ്പാത, തലശ്ശേരി-മൈസൂർ റെയിൽപ്പാത, കൊച്ചി മെട്രോ രണ്ടാം ഘട്ടം, തിരുവനന്തപുരം ഔട്ടർ റിംഗ് റോഡ് പ്രോജക്ട്, എയർപോർട്ട് വികസനം, കരിപ്പൂർ എയർപോർട്ട്, കോഴിക്കോട് എയർപോർട്ട്, ഗബരിമല എയർപോർട്ട്, കോവിഡ്-19 വാക്സിനേഷൻ, കോവിഡ്-19-നോടനുബന്ധിച്ച് പ്രവാസി മലയാളികൾ നേരിടുന്ന പ്രശ്നങ്ങൾ, 15-ാം ധനകാര്യ കമ്മീഷന്റെ സെക്ടറൽ സ്പെസിഫിക്, സ്റ്റേറ്റ് സ്പെസിഫിക് ഗ്രാന്റുകൾ സംബന്ധിച്ച ശുപാർശകൾ, 2021-22-ലെ വായ്പാ പരിധി സംബന്ധിച്ച നിബന്ധനകൾ നീക്കം ചെയ്യുക, ജി.എസ്.ടി നഷ്ടപരിഹാരം സമയബന്ധിതമായി ലഭ്യമാക്കുക, മുഖ്യമന്ത്രിയുടെ ദുരിതാശ്വാസ നിധിയിലേയ്ക്കുള്ള സംഭാവനകൾ സി.എസ്.ആറിന്റെ ഭാഗമാക്കുക (2021 ഡിസംബർ 31 വരെ) വായ്പാ തിരിച്ചടവിന് മൊറട്ടോറിയം അനുവദിക്കുക, തീരശോഷണം പ്രകൃതിദുരന്തമായി പ്രഖ്യാപിക്കുന്നതിനുള്ള നടപടി സ്വീകരിക്കുക, സംസ്ഥാനത്തിന് എയിംസ് അനുവദിക്കുന്നതിനുള്ള അനുമതി ലഭ്യമാക്കുക, പാലക്കാട് ഇൻസ്ട്രുമെന്റേഷൻ ലിമിറ്റഡിന്റെ ഭൂമിക്ക് സംസ്ഥാന സർക്കാർ വില നൽകണമെന്ന ആവശ്യം പുനഃപരിശോധിക്കുക, ബി.പി.സി.എൽ. സ്വകാര്യവൽക്കരണത്തിനുള്ള നടപടിയിൽനിന്നും പിന്മാറുക, കൊച്ചിയിലെ പെട്രോകെമിക്കൽ കോംപ്ലക്സ് പ്രവർത്തനക്ഷമമാക്കുന്നതിനുള്ള നടപടി സ്വീകരിക്കുക, ലക്ഷദ്വീപ് ഭരണകൂടം കൊച്ചിയിൽനിന്നും വിവിധ ഓഫീസുകൾ മാറ്റുന്ന നടപടിയിൽനിന്നും പിന്നോട്ടുപോകുക തുടങ്ങിയ ആവശ്യങ്ങളുന്നയിച്ച് മുഖ്യമന്ത്രി ബഹുമാനപ്പെട്ട പ്രധാനമന്ത്രിക്ക് നിവേദനം സമർപ്പിച്ചിട്ടുണ്ട്.

നിയോജകമണ്ഡലങ്ങളിലെ വികസന പ്രവർത്തനങ്ങൾ

2 (4725) ശ്രീ. ഐ. ബി. സതീഷ്: താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ :

(എ) നിയോജകമണ്ഡലങ്ങളിൽ നടപ്പിലാക്കുന്ന ചെറുതും വലുതുമായ വികസന പ്രവർത്തനങ്ങളുടെ വിവരങ്ങളും നടപടിക്രമങ്ങളും അവയുമായി ബന്ധപ്പെട്ട ഉത്തരവുകളും യഥാസമയം ബന്ധപ്പെട്ട എം.എൽ.എ.മാരെ അറിയിക്കണമെന്ന ഉത്തരവ് നിലനിൽക്കുന്നുണ്ടോ;

&